



පින් රැකෙන
මහම

පින් රැකෙන මහිම

ඇමෙරිකන් කෝවිදු හිමි වර්තය

මිනිරිගල නිස්සරණ වනය

බමි දානය පිණිසයි

ප්‍රකාශක

රංජිත් පෙරේරා

207/6 ඒ ධම්පාල මාවත, කොළඹ 07

පළමුවන මුද්‍රණය	1988 ජනවාරි
දෙවන මුද්‍රණය	1988 මාර්තු
තෙවන මුද්‍රණය	2001 ජූනි

මුද්‍රණය

කොලිටි ප්‍රින්ටර්ස්

පැහිරිවත්ත පාර, ගංගොඩවිල, නුගේගොඩ.

දුරකතනය: 074-302312

පටුන

	පිටු
හැඳින්වීම	v
ආදර්ශ සම්පන්න යෝගාවචර ජීවිතයක අවසානය	viii
ආද්ධ්‍යාත්ම සෘජුවිය	ix
පින් පැලය	1
"හැදෙන - ගස"	2
ලක් - පොළොවට	3
පැවිදි පිදීම	3
සිල් - මල්	4
නැණ - පල	6
මෝරන - කරය	7
ගුණ - සුවඳ	8
කඳෙක ති-ලකුණු	10
සිහිවටන	12
"ගුරු-බැති-පුද"	14

ආශ්‍රිත ග්‍රන්ථ

- 1 ම.නි. - මජ්ඣිම නිකාය
2. ධ.ප. - ධම්මපද
3. සු.නි. - සුත්ත නිපාත
4. බු.ජ. - බුද්ධ ජයන්ති ක්‍රිපිටක ග්‍රන්ථ මාලා

(පළමුවන මුද්‍රණය)

මහ වනයක, මරු කතරක, අතරමං වුවකුහට පෙත්-මහක්, මිනිස් පිය සටහනක් යම්බඳු ධෛර්යයක් වේද, මෝහයෙන් මුළා වූ ලෝකයකට සාධු වර්තාපදානයක් එසේමය. මෙයට දෙ මසකට පෙර අපවත්වී වදාළ ගරු ඇමෙරිකන් කෝවිද ස්වාමීන් වහන්සේ සසුන් පිළිවෙත් මහෙහි තැබූ පිය සටහන් පෙළ ඇසුරින් සකස් වූ "පින් රුකෙක මහිම" නන් අයුරින් සැනසුම සොයමින් නිසි-අනිසි මං නොදැන වෙහෙසෙන ලෝකයාහට ද එවැනිම දිරියක් ගෙන දෙනු ඇතැයි හඟිමු.

ප්‍රබන්ධ කථාවක් මෙන් නොව වර්ත කථාවක් සපුරා බිහිවන විට එහි "නියම කතුවරයා" ජීවතුන් අතර නැත. තම වර්ත කථාවෙහි ආදර්ශවත් බව, විසිතුරු බව හා සිද්ධි සංසටනාව වෙනුවෙන් "කතුවරයා" සිය ජීවිතය පවා පරිත්‍යාග කරයි. ගරු කෝවිද හිමියෝද. ආත්ම පරිත්‍යාගයකින් යුතුව අපූර්ව "සාරාංශ" ශෛලියකින් ස්වකීය ආදර්ශවත් වර්ත කථාව නිම කළහ. ධර්ම කාමී අනාගත පරපුර උදෙසා එම කෙටි වර්තාපදානය සටහන් කර තැබීමට යෝගාවචර පෑන් තුඩක් දරු තැකක් පමණි මේ.

මිහිරිගල නිස්සරණ වනයේ පරමාදර්ශය වන නිශ්ශරණාධ්‍යානය මැනවින් පිළිබිඹු කරන මෙම වර්ත කථාව අවශ්‍යයෙන්ම පාඨක ලෝකයා වෙත ඉදිරිපත් කළයුත්තකැයි පිළිගත් නිස්සරණ වනයේ ප්‍රධාන කර්මස්ථානාවායඝී අති පුජ්‍ය ගෞරවණීය මාතර ශ්‍රී ඥානාරාම මහෝපාධ්‍යාය මාහිමිපාණන් වහන්සේන්, ශ්‍රී කල්‍යාණී යෝගාශ්‍රම සංස්ථාවේ සමුක්පාදක අතිපුජ්‍ය රාජකීය පණ්ඩිත කඩවැද්දුව ශ්‍රී ජීනවංශ මාහිමිපාණන් වහන්සේන් ග්‍රන්ථ ගෞරවයට හේතුවන ප්‍රස්තාවනා දෙකකින් එය අනුමත කොට වදාළහ. ඒ සංසචිතෘන් වහන්සේලා හට කෘතඥතා පූර්වක හක්කි ප්‍රණාමයෙන් දීර්ඝායු: ශ්‍රී ප්‍රාර්ථනා කරමු.

භාරදුර වැඩකටයුතු රාශියක් මධ්‍යයේ මෙම පොත මුද්‍රණද්වාරයෙන් එළිදැක්වීමට නිසි සංවිධානය යෙදීමෙන් ශ්‍රී කල්‍යාණී යෝගාශ්‍රම සංස්ථාවේ සඤ්ඤාලේඛකාධිකාරී ගෞරවණීය නාඋයනේ අරියධම්ම මාහිමිපාණන් වහන්සේ අපහට දැක්වූ අනුග්‍රහය විශේෂයෙන් සිහිපත් කරන අතර මේ ශාසන මෙහෙයක් උත්වහන්සේගේ දිනෙන් දින වැඩෙන උදාර පාරමී ශක්තියට එකතු වේවායි පතමු. එසේම, පොතෙහි පළමු පිටපත කියවා බලා ගුණ දොස් දක්වමින් එය සංශෝධනය කිරීමෙන්ද, කෝවිද වර්තයෙහි වැදගත් අංශ කෙරෙහි අප අවධානය යොමු කැරැවීමෙන්ද, පොත මුද්‍රණයට

යැවීම සඳහා යතුරු ලියනයෙන් ශෝභන පිටපතක් සකස්කර දීමෙන්ද, සහාය වූ ගරු සබ්බමචාරීන් වහන්සේලා හට අපගේ කෘතඥතාව හිමිවේ. පොදු ශාසනික කටයුත්තක් සේ සලකා මේ සත් කෘතෘයට අත-හිත දුන් පිනින් ඒ හැමදෙනා වහන්සේලාගේම සියලු ධර්ම ප්‍රාර්ථනා සමෘද්ධිමත් වේවා!

ධර්මදානයක් වශයෙන් පොත මුද්‍රණය කරවා ප්‍රකාශ කිරීමට උනන්දුවෙන් ඉදිරිපත්වූ නිස්සරණ වන සංරක්ෂණ මණ්ඩලයේ ගරු භාණ්ඩාගාරක පත්තිපිටිය මාකුඹුරේ සැදැහැවත් පරිත්‍යාගශීලී, ඇම්.ඩී.ඇස්. පෙරේරා මහතාට සහ එම මහත්මියටත්, සංරක්ෂණ මණ්ඩලයේ සභාපති, ගම්පහ මිනුවන්ගොඩ පාරේ අංක 47 හි නිවැසි සාම විනිසුරු ඩී.පී. සේරසිංහ මහතාට හා එම මහත්මියටත් "මේ පුණ්‍ය කර්මය පරම ශාන්ත නිර්වාණ සම්පත්තිය සාදා ගැනීමට හේතු වාසනා වේවා" යි පතමු.

මෙය ශෝභන ලෙස මුද්‍රණය කර වූ ශ්‍රී දේවී ප්‍රින්ටින් වර්ක්ස් හි අධිපතිතුමා ප්‍රධාන කායභී මණ්ඩලයටද නිරෝගි සුව දීර්ඝායුෂ ප්‍රාර්ථනා කරමු.

සම්පාදක

2531
1987.12.21
මිනිරිගල නිස්සරණ වනය
මිනිරිගල.

"ආදර්ශ සම්පන්න යෝගාවචර ජීවිතයෙක අවසානය"

කෝවිද් හික්ෂු නම පරිණත පුණ්‍ය සම්පත්තියක් හා එහි තරව පිහිටා ගත්තකු බවත්, අපට මූල පටන්ම ප්‍රකට වී තිබුණා. මේ ශ්‍රේෂ්ඨ යෝගාවචරයා බලවත් අරමුණකින් ඈත රටක සිට පැමිණ ඉතා කෙටි කාලයක් තුළ දී විශාල ශාසනාර්ථයක යෙදී නොනැසෙන සැනසුමක් සලසා ගත් බව පෙනේ. සැනසුම කැමති සැමදෙනාටම, විශේෂයෙන් සැනසුම කැමැති අපේ යෝගාවචර පිරිසට "මේ වර්තමානය තම තමන්ගෙන් සදර්ථයන් මුදුන් පත් කර ගැනීමට උපකාර වේවා" යි මම ප්‍රාර්ථනා කරමි.

මෙයට

සසුන් දියුණුව කැමැති.

මාකර ඥානාරාම ස්ථවිර

2531

1987.12.23 දින

මිනිරිගල නිස්සරණ වනය

මිනිරිගල.

"අධ්‍යාත්ම සෘද්ධිය"

මම මගේ ගෝලයා වෙමි. මගේ ගුරුවරයාත් මම වෙමි. මෙය විහිළ කියමනක් නොවේ. අර්ථ පූර්ණ චින්තක ප්‍රවාදයෙකි. "අත්තාහි අත්තනො නාටො - අත්තදීපා විහරථ - තුමෙහි කිවං ආකප්පං" - යනාදී සර්වඥ ප්‍රචචනයන්ට අනුරූප සදුක්තියෙකි.

අප හැම දෙනම අපගේ සැනසිලි පෙරහැර පැවැත්විය යුත්තේ තමන් තමන්ගේ ගෝලයාත් ගුරුවරයාත් වන නියාවෙනි. බුදුසසුනෙන් අපට ලැබෙන පහත් බව තමන් දැක ගැනීමේ - තමන් හැඳින ගැනීමේ එළියෙකි. එනම් අපේ අධ්‍යාත්මය - ජීවිතයේ ඇතුළු තතු දැක ගැනීමේ ආලෝකයයි. එය සාමාන්‍ය එළියෙන් කළ නොහැකිය. හැමදෙයකම අධ්‍යාත්මයක් තිබේ. ඒ අද්ධ්‍යාත්ම සෘද්ධියේ ප්‍රාතිභාඨීය අචිත්තාරූපීය.

හොඳට පල දරණ කොස් ගසක් ගැන සිතන්න. භාව චිත්තන වශයෙන් එහි අධ්‍යාත්මය විසඳන්න. මෙතරම් ලොකු ගසක් හැදී වැඩී නියම කාලයට සිය ගණන් ගෙවී වලින් සැරසීගන්නා මේ ගසේ ප්‍රාතිභාඨීය ඔබට දැකගත හැකිය. මෙය මේ ගසේ අධ්‍යාත්ම මහිමයයි. එනම් පුංචි කොස් ඇටයක් තුළ ඇති පැලවෙන - පල දෙන ශක්තියයි. මෙයට අපි අධ්‍යාත්මය යයි කියමු. ගසේ අධ්‍යාත්මය මෙන්ම අප හැමදෙනා පාතා ජීවිත සපත් කම් ආධ්‍යාත්ම සෘද්ධියේ ප්‍රාතිභාර්ය බව පිළිගත යුතුය.

"පින් රුකෙක මහිම" යන විශිෂ්ට උපන්‍යාසයකින් කෘතභස්ත ලේඛකයකුගේ හුරු අතින් ලියැවී ඇති, නොබෝදා අපවත්වූ යෝගාශ්‍රමීය විදේශික දරු රත්නයක් වන කෝවිද භික්ෂු නමගේ විසිතුරු වර්තාදර්ශයෙන් ජීවිතයක අධ්‍යාත්ම සෘද්ධියේ ප්‍රාතිභාඨීය අපි දැක ගතිමු. දැක සැනසුනෙමු. සැනසිලි ගමනේ ඇණ නොසිට පැරැණි උතුමන් ඉදිරි බලා වැඩිය ධර්ම ගමනට කෝවිද නමත් පෙල ගැසුනේ, "ආරඬවිරියො පහිතතො - නිවං දඤ පරකකමො" යන යෝධ ශක්තීන් පණගන්වාගෙනය. කෝවිද නම ජීවත්වූයේ ධර්මය වෙනුවෙනි. කෝවිද නම අපවත් වූයේ ධර්මය වෙනුවෙනි. අපි දුක් නොවෙමු. කෝවිද ජීවිතයේ භාවිත වාසනාව යාව නිබ්බාණ වේවා"

සැනසිලි ගමනට එක්වූ අපේ සසුන් දරු පිරිසට මේ කෝවිද වන
ප්‍රාණපීච වේවා"

"සංඛාරා සසසකා නන්දී"

මෙයට,
ධර්මයෙන් සැනසෙන
ක. පීනවංශ ස්ථවිර

2531

1987.12.11 දින

ගල්දූව ඉංකවර්ධන යෝගාශ්‍රම මධ්‍යස්ථානය

පින් රුකෙක මහිම - නෙවන මුද්‍රණය

කෝවිද හිමිපාණන්ගේ වර්ත කථාව පදනම් කරගත් "පින් රුකෙක මහිම" කියවීමෙන් අප තුළ ඇතිවූ ශුඛාව මෙම කුඩා පොත නැවත මුද්‍රණය කරවීමට හේතුවිණි.

මෙම කෘතිය නැවත මුද්‍රණය කිරීම, ත්‍රිවිධ රත්නය විෂයයෙහි කෙරෙන ධර්ම දානයක්ම වේවායි ප්‍රාර්ථනය කරමු.

මෙයට

ප්‍රකාශක

පද්මලතා පෙරේරා

රංජිත් පෙරේරා

207/6 ඒ, ධර්මපාල මාවත

කොළඹ 07

පින් රුකෙක මහිම

යෝගාවචර ඇමෙරිකන්
කෝවිද හිමි චරිතය

"සාරකඳු සාරනෝ කඳුවා
අසාරකඳු අසාරනෝ
නෙ සාරං අධිගච්ඡන්ති
සමමා සධාසුගොචරා."

යමක වග්ග, ධ.ප. 12

"හරය	හරසේ	දත්
නොහරය	නොහරසේ	දත්
හර සිකුම්	මහ	ගත්
දනෝ නිකි	හරයටමු	පැමිණෙත්"

පින්-පැලය

මිහිරිගල නිස්සරණ වනයේ ප්‍රධාන කර්මස්ථානාවායභී අතිපූජ්‍ය, මාතර ශ්‍රී ඥානාරාම මහෝපාධ්‍යාය මාහිමිපාණන් වහන්සේගේ හා ශ්‍රී කල්‍යාණී යෝගාශ්‍රම සංස්ථාවේ සමුක්පාදක අතිපූජ්‍ය රාජකීය පණ්ඩිත කඩවැද්දුව ශ්‍රී ජිනවංශ මාහිමිපාණන් වහන්සේගේ ද ප්‍රථම විදේශික ශිෂ්‍ය රත්නය වූ ගරු ඇමෙරිකන් කෝවිද ස්වාමීන් වහන්සේ 1987 ඔක්තෝබර් මස 21 වෙනිදා උදෑසන, ලන්ගල හෙට්ටිපොල රජයේ රෝහලේදී සිහිනුවණින් යුතුව අවසන් හුස්ම හෙලූහ. අපවත්වන විට වයස 29 ක් වූ උන්වහන්සේ

ගේ පැවිදි ජීවිතය අට වසරක් පමණ වූ සුළු කාලයකට සීමා විය. එහෙත් "හරය හරපේ දත්" මේ පින් පැලය ඒ සුළු කාලය තුළ සම්බුදු සසුනෙහි මැනවින් මුල් බැස ගෙන හරවත්වැ, ඔදවත්වැ, තෙදවත්වැ, වැඩි, අතු පතර විහිදුවා, මල් පල දරා, සසුන් කෙත දස්කැ සුවදවත් කළේය.

"හැදෙන-ගස"

සසර භාවිත සන්තානවත් මේ බුද්ධ පුත්‍රයාණන් වහන්සේ මෙලොව එළිය දුටුවේ 1958 මැයි මස 11 වන දින ඇමෙරිකාවේ ලුසියානා ජනපදයේ ෆිලිප් ෆැන්ට් දම්පතීන්ගේ එකම පුත්‍රයා - එකම දරුවා හැටියටය. ක්‍රේග් ෆැන්ට් නම් වූ මේ පින්වත් දරුවාගේ ළමා කාලයේදීම යම් යම් අසාමාන්‍ය දක්ෂතා, කුශලතා, ප්‍රවණතා මතු වන්නට විය. පාසැලේදී තමා සමග එකට සිප් සතර හදාරණ කුඩාවූත් අතර නායකත්වය ඔහුට හිමි විය. වයස 18-19 පමණ වන විට ඔහු ටෙක්සාස් ජනපදයේ විශාල වැටුපක් ලබන වගකිවයුතු තනතුරක් (ප්‍රධාන අරක්කැම්) දරන්නට සමත්විය. සාමාන්‍යයෙන් එබඳු ලාබාල කරුණවියේදී නොපැවරෙන අන්දමේ භාරදුර වගකීමක් දරමින් තමා යටතෙහි සිටින සේවක පිරිස දැඩි ශික්ෂණයකින් පාලනය කිරීමට කරුණ ක්‍රේග් පසුබට නොවීය. එහි ප්‍රතික්‍රියාවක් වශයෙන් පැනනැඟුණු විරෝධතා- එල්ල වූ තර්ජන නිසා පොලීසිය ඔහුට ආරක්ෂක හටයෙකු පවා ලබා දුන්නේය.

එහෙත් මේ වන විට ක්‍රේග් ගේ සිතූම්-පැතුම් බුදුදහම දෙසට යොමු වී අවසානය. පාසැලේ සිට ගෙදර ආ පසු පොත් ටික පසෙක දමා වනරොදකට ගොස් කාලය ගත කිරීමත්, සමාධියකට හුරු යම් යම් අත්දැකීම් ළමාවියේදීම ලැබගැනීමත් ඔහුගේ "හැදෙන-ගසෙහි" "දෙපෙත්ත" මෙන් විය. වියටිනාම් යුද්ධය පවතින සමයේදී රූපවාහිණියෙන් දුටු හික්ෂු රූප ඔහුගේ සිතූම්-පැතුම් පිළිබඳව විශාල පරිවර්තනයක් ඇති කළේය. එතෙක් බුදු දහම පිළිබඳව කිසිත් නොදත් ක්‍රේග් තම අනාගත දිවිපෙවෙතෙහි පැහැදිලි ඡායාවක් ද ඒ තුළින් දුටුවේ ය. වයස 15 වන විට ඔහු බුදු දහම වැළඳගෙන හමාරය. අවිහිංසාවට තම සිත නැඹුරු කරනු පිණිස නිර්මාංශ ප්‍රතිපත්තිය පිළිගත් ඔහු තමා රැකියාව කරන හෝටලයෙන් දිරිගැන්වෙන රස තෘෂ්ණාව ද එමගින් පාලනය කර ගත්තේය. පොතක් කියවන විට, රූපවාහිණියට නෙත් යොමු කරන විට, ශූන්‍යත්වය, නිස්සාරත්වය පිළිබඳ හැඟීම් ඔහු තුළ පහළ වන්නට විය. මේ දුක්ඛර සසර නිසරු රැහුම් කෙරෙහි කළකිරුණු ක්‍රේග් ජීවිතයක නියම හරය වන නිවන් අමාරසයම සොයා පෙරදිගට පානැගීමට අදිටන් කරගත්තේය.

ලක් පොළොවට

මේ අනුව 1978 වසරේ දී එවකට 20 හැවිරිදි ක්‍රේශ් ලක් බිමෙහි පා කැබිය. මීගමු පෙදෙසේ නිවෙසක නතර වී, දවසෙහි වැඩිකාලයක් භාවනාවෙන් ගත කරන අල්පේච්ඡ ගුණයෙන් යුතු මේ විදේශික තරුණයා ගැන පැහැදුණු නිස්සරණ වනයේ දායක මහකුන් කිහිපදෙනෙක් මොහු නිස්සරණ වන සෙනසුනෙහි අතිපුජ්‍ය මාතර ශ්‍රී ඥානාරාම මාහිමිපාණන් වහන්සේ හමුවට කැඳවාගෙන ආහ. තම අනාගත සසුන් ගමනෙහි මාර්ගෝපදේශකයාණන් වහන්සේ මෙසේ හැඳින් ගත් ක්‍රේශ් නොබෝ දිනකින් ම උන්වහන්සේ වෙතින් උපාසක දශ ශීලය සමාදන් ව නිස්සරණ වනයේ ශිර මුදුනෙක පිහිටි විවේකී කුටියක භාවනානුයෝගීව වෙසෙන්නට විය. එහෙත් සසුන්ගත වී මහණ දම් පිරීමට ඔහු තුළ ඇති දෘඪ අභිලාෂය ඉටු කරගැනීම පහසු කායභීයක් නොවීය. ඒ, දෙමාපියන් වෙතින් පැනනැඟුණු දැඩි විරෝධය නිසාය. තම එකම පුත්‍රයා, එකම දරුවා, දුරු රටෙක අන්‍ය ආගමක පැවිදිව දුෂ්කර යෝගී ජීවිතයක් ගෙවනු දැකීම ඔවුන්ට කිසිසේත් අභිමත නොවීය. මේ අතර, නුපුරුදු රටෙක, නුපුරුදු ආහාරපාන ගැනීමෙන් ක්‍රේශ් ගේ සෞඛ්‍ය තත්ත්වයද පිරිහෙන්නට විය. ඒ මේ හේතූන් නිසා ආපසු සිය රට යාමට ඔහු තීරණය කරගත්තේ කෙසේ හෝ යළිත් මෙහි අවුත් මහණ දම් පිරීමේ අධිෂ්ඨානය හද පත්ලේ සහවාගෙනය.

පැවිදි-පිදීම

සියරට ගොස් නැවත මාපියන් හමුවූ නමුත් මෙහිදී තමා තුළ දල්වා ගත් ධර්මප්‍රදීපය අන්‍යාගමික වාතාවරණයෙන් නොනිවා රැකගැනීමට ක්‍රේශ් සිය නිවසේ බුදු මැදුරක්ද සකස් කර ගත්තේ ය. තම සෞඛ්‍ය තත්ත්වයද මඳක් යහපත් අතට හැරුණු පසු නොපමාව පැවිද්ද ලැබීමේ ස්ථිර අධිෂ්ඨානයෙන් හෙතෙම යළිත් ලක්දිවට සැපත් විය. ඒ වනවිට අතිපුජ්‍ය මහෝපාධ්‍යාය මාහිමිපාණන් වහන්සේ වැලිවේරයේ දනවුකන්දේ සිරිමංගල යෝගාශ්‍රමයෙහි වැඩවිසූ බැවින් පැවිදි පින්කම එහිදී පැවැත්වීමට කටයුතු පිළියෙල කැරුණි. ශ්‍රී කල‍්‍යාණී යෝගාශ්‍රම සංස්ථාවේ පැවිද්ද ලබන ප්‍රථම විදේශිකයා වූ මේ ප්‍රවෘත්තාපේක්ෂකයාට සුදුසු නමක් තැබීම අතිපුජ්‍ය පණ්ඩිත ජිනවංශ මාහිමිපාණන් වහන්සේටම පැවරුණි. තම සිසු දරුවන්ට වර්තානුකූලව අර්ථවත් නම් තැබීමෙහි විශේෂ හැකියාවක් ඇති උන්වහන්සේ තරුණ ක්‍රේශ් සඳහා තෝරා ගත් නම "කෝවිද" විය.

කෝවිද්‍ය යනු දක්ෂතාවක්, හසලබවක් ඇත්තකු හභවන පදයකි. තමා උපතින් ගෙන ආ දක්ෂතාවන් මෙන්ම පුණ්‍ය ශක්තිය ද සසුන් උරගලෙහි උරගා බැලීමට කරන අභියෝගයක් බඳු මේ "කෝවිද්‍ය" නාමය ඇතිව මෙම පින්වත් විදේශික තරුණයා 1979 අගෝස්තු මස 25 වෙනිදා දුර්ලභ වූ ප්‍රවාච්ඡා ලාභය ලැබීය.

පැවිදිවී ටික කලකට පසුව නිස්සරණ වනයට වැඩම කළ කෝවිද්‍ය හිමියෝ ධර්ම-විනය හදාරමින් භාවනානුයෝගීව කල්ගෙවූහ. ධර්මකාමිත්වයක් මෙන්ම ශික්ෂාකාමිත්වයක්ද ක්‍රමයෙන් උන් වහන්සේ තුළ වැඩෙන්නට විය. පැවිද්දෙන් පසුව ලබන උපසම්පදාව මෙකල බොහෝවිට සිදුකැරෙන්නේ විසිවයස් සම්පූර්ණ වීමේදී අවශ්‍යයෙන්ම කළ යුතු ශාසනික වාර්තූ ධර්මයක් ඉටු කිරීමක් වශයෙන් හෝ ගුරු අණට කීකරු වීමක් වශයෙනි. එහෙත් කෝවිද්‍ය හිමියන්ගේ උපසම්පදාව එවැනි ආකස්මික හේතුවකින් සැලසුණු සිද්ධියක් නොවීය. "මම විනය පිටකය කියෙව්වා, මට ඒ ශික්ෂාව පිළිපැදීමට ආශාවක් ඇතිවුනා", යනුවෙන් උන් වහන්සේ උපසම්පදාව ලැබීමට තමන් තුළ ඇති මූලිකම සුදුසුකම හෙළිකළහ. මහෝපාධ්‍යාය මාහිමිපාණන් වහන්සේද සුපුරුදු මුදිකා ගුණයෙන් කෝවිද්‍ය හිමියන්ට ඊට අවසර දෙමින් උපසම්පදා පින්කම සඳහා නොපමාව කටයුතු සම්පාදනය කළහ. සාමාන්‍යයෙන් ශ්‍රී කල්‍යාණී යෝගාශ්‍රම සංස්ථාවේ උපසම්පදා මහෝත්සවය එකල පැවැත්වූනේ දෙවසරකට වරෙකි. එද, යෝගාශ්‍රම මධ්‍යස්ථානයට අයත් උදකුක්බෙප සීමාවෙහිදීය. එසේ ද වුවත් ගරු කෝවිද්‍ය හිමියන් සඳහා විශේෂ උපසම්පදා උත්සවයක් මිනිරිගල නිස්සරණ වනයේ බද්ධ සීමා මාලකයේ දී සිදු කිරීමට විධිවිධාන යෙදුණි. ඒ අනුව 1980 නොවැම්බර් මස 26 දින එම සීමා මාලකයේදී අතිපූජ්‍ය මාතර ශ්‍රී ඥානාරාම මාහිමිපාණන් උපාධ්‍යායන් වහන්සේ කොට අතිපූජ්‍ය පණ්ඩිත කඩවැද්දුව ශ්‍රී ජිනවංශ මාහිමිපාණන් ආචාර්යයන් වහන්සේ කොට ගරු ඇමරිකන් කෝවිද්‍ය හිමියෝ උතුම් වූ උපසම්පදාව ලැබූහ. මෙම උපසම්පදා උලෙලෙහි විශේෂත්වය හෙළිකරමින් ඒ අවස්ථාවේදී අතිපූජ්‍ය ජිනවංශ මාහිමිපාණන් ප්‍රකාශ කළේ විරාගත සම්ප්‍රදායෙන් ඉවත්ව මෙබඳු උපසම්පදාවක් පැවැත්වෙන 'පළමුවන අවස්ථාවක්, අවසාන අවස්ථාවක්,' මෙය බවය.

සිල්-මල්

උපසම්පදා ශීලය වඩාත් කර කර ගැනුම සඳහාත්, යෝගකර්මයට තම කය සකස් කරගැනුම සඳහාත්, ගරු කෝවිද්‍ය හිමියන් අනුගමනය

කළ අල්පේච්ඡ ප්‍රතිපත්ති රැසෙකි. තමන් වහන්සේගේ පරිහරණය පිණිස සීමිත පිරිකර සංඛ්‍යාවක් ම කුටියේ තබා ගැනීමට උන්වහන්සේ නිකර ම උත්සාහ කළහ. අත්‍යවශ්‍ය යමක් අමුතුවෙන් කුටියට ගෙන ඊමට සිදුවූ විට, අවශ්‍යයේ සලකා තමන් වෙත තබාගෙන සිටි අන් යමක් අනවශ්‍ය දෙයක් ලෙස කුටියෙන් බැහැර කිරීම උන්වහන්සේගේ සිරිතවිය. වනගතව හුදෙකලාව යෝගී දිවිපෙවෙතක් ගෙවන්නකුහට ගසක් යට, ගලක් මත, පවා සැතපීමට සිදුවේ. එයට හුරුවීම් වශයෙන් හිස තබන කොට්ටය පවා කෝවිද හිමියන්ගේ කුටියෙන් බැහැර කරුණි. ගෙන් ගෙට පිඩු සිහීමෙන් ලැබෙන අහරන් දිවිපැවැත්වීමට, එක ආහාර වේලෙන් යැපීමට, උන්වහන්සේ ක්‍රමයෙන් පුරුදු වූහ. මහාකාශ්‍යප වර්තයද, ආශීවංශ ප්‍රතිපදාවද, මුනි සූත්‍ර, නාළක සූත්‍ර ආදියෙහි එන මොනෙයා ප්‍රතිපදාවද, විශුද්ධිමාර්ගයෙහි සඳහන් වන පැරණි ලක්දිව යෝගාවචර තෙරුන් වහන්සේලාගේ අල්පේච්ඡ ප්‍රතිපදාවද, කෝවිද හිමියන්ගේ සිත් ගත් පරමාදර්ශ විය.

හුදෙකලා යෝගී දිවිපෙවෙතකට අර අදින කෝවිද හිමියෝ ස්වකීය උපාධ්‍යායයන්වහන්සේට හා ඇසුරු කරන සමුම්පරුන්වහන්සේලාට තමන්ගෙන් ඉටුවිය යුතු යුතුකම් ද අමතක නොකළහ. මහෝපාධ්‍යායන් වහන්සේ කොළඹ මහාරෝග්‍යශාලාවෙහි නැවතී ප්‍රතිකාර ලැබූ එක් අවස්ථාවෙක, ඒ වෙනුවෙන් ඇපකැප වී උපස්ථානය කළ ආකාරය වෛද්‍යවරුන්ගේද ප්‍රසාදයට ලක්විය. එමෙන්ම, මාහිමිපාණන් වහන්සේට නිතිපතා පා මීරිකීම් (සම්බාහනය) ආදියෙන් හා අවශ්‍ය දුර්ලභ බෙහෙත් සිය මව්වරින් ගෙන්වා දීමෙන්ද තමනට කළ හැකි සෑම උපකාරයක්ම කළහ. ශාසනාභිවෘද්ධිය සඳහා අතිපුජ්‍ය මාහිමිපාණන් වහන්සේගේ විරජිවනය සැලසීම මෙන්ම උන්වහන්සේගෙන් සිසු පිරිසට ලැබෙන ධර්ම දායාදය අනාගත පරම්පරාව උදෙසා ආරක්ෂා කොට තැබීමක් කෝවිද හිමියන්ගෙන් ඉටුවුණු අනුස්මරණීය සේවාවකි. මාහිමිපාණන් වහන්සේ විසින් පවත්වන ලද දේශනා 50 ක් පමණ පටිගත කොට සුරක්ෂිතව තැබීමට උන්වහන්සේ එයට අවශ්‍ය උපකරණ මව්පියන් වෙතින් ලබාගත්හ. එසේම ඒ පිළිබඳ දුරදර්ශී ආරක්ෂා සංවිධානයක්ද යෙදුහ. නිස්සරණ වනයෙහි යෝගාවචර පිරිසට එකතුවන විදේශික සමුම්පරුන්වහන්සේලාගේ යහපත තකා සෙනසුනෙහි පුස්තකාලය ඉංග්‍රීසි ධර්ම පුස්තකයන්ගෙන් පොහොසත්කිරීමට උන්වහන්සේ විශේෂ උත්සාහයක් දැරූහ. තමන්ගේම ප්‍රයෝජනය සඳහා ගත් ග්‍රන්ථ රාශියක් පුස්තකාලයට පරිත්‍යාග කිරීමෙන් නොනැවතී එවැනි පරිත්‍යාග කිරීමට තම මව්පියාදී ඥාතීන් ද උනන්දු කරවූහ. තම සමුහ්මචාරීන් වහන්සේලා වෙනුවෙන් ඇතැම් තීරණාත්මක අවස්ථාවන්හිදී ඉදිරිපත්ව යම් යම් ගැටළු නිරාකරණය කිරීමට උන්වහන්සේ

සමත් වූහ. එහිලා උන්වහන්සේට පිහිට වූයේ ගිහිකල දියුණු කරගත් සංවිධානය හා පාලනය පිළිබඳ කුශලතාවක්, හැභීමිචලට ගැති නොවී සාධාරණ කීරණ ගැනීමේ සහජ ශක්තියත්ය.

සහපිරිසේ පොදු යහපත උදෙසා උන්වහන්සේ ගත් පියවර අතුරින් විශේෂයෙන් සඳහන් කළ යුත්තේ සෙනසුනෙහි සාංඝික භාණ්ඩාගාරයෙහි ක්‍රමවත් සංවිධානයක් ඇති කිරීමට උන්වහන්සේ ආරම්භ කළ වැඩ පිළිවෙලයි. ව්‍යාකූල තත්ත්වයක් පැනනැගී ඇති අවස්ථාවක එඩිතරව ඉදිරිපත්ව භාණ්ඩාගාරක සම්මුතියද විනයානුකූලව ලබාගෙන කෝවිද හිමියන් නව පාලන ක්‍රමයක් සකස් කළේ හුදෙක් සංඝයාගේ පහසු විහරණය සලකාගෙනමය. එයින් උන්වහන්සේගේ අපිස් ජීවන රටාව මදකුදු වෙනස් නොවීම උදාර වර්ත ශක්තියක් පිළිබිඹු කරන්නකි.

නැණ-පල

සහපිරිස වෙනුවෙන් ආමිස වශයෙන් කෙරෙන හැම සංග්‍රහයකටම වඩා නිරාමිස වශයෙන් කෙරෙන ධර්ම සංග්‍රහයම ශ්‍රේෂ්ඨ බව දන් කෝවිද හිමියෝ එයට නිසි අධ්‍යාත්ම ශක්තිය වගාකරගැනීමට උත්සාහවත් වූහ. උන්වහන්සේ පයඝීප්තියෙන් පමණක්ම සැභීමකට පත්වන්නවුන් ඉවසුයේ ශීඝ්‍රගාමී බස් රථයක්, මහමඟ අවුරාගෙන පැද්දී පැද්දී ඇදෙන බරකරත්තයක් ඉවසන්නාක් මෙනි. "ලෝකයෙන් අඩක් දුර ගෙවා මා මෙහි පැමිණියේ පොත් කියවන්නට නොවේ" යනුවෙන් වරක් උන්වහන්සේ ප්‍රකාශ කළේ එවැන්නවුන්ගේ නුවණැස පාදාලීම සඳහාය. ශාසන චිරස්ථිතිය ගොඩනැගිලි මත රඳා නොපවත්නා බව උන්වහන්සේට මැනවින් එත්තු ගිය කරුණකි. පදකීපයකින් ගැඹුරු අරුතක් උපහාස රසයද මුසු කොට ඉදිරිපත් කිරීමෙහි සමත් කෝවිද හිමියන් ගොඩනැගිලි ගැන සීමාන්තික උනන්දුවක් දක්වන්නවුන් පිළිබඳව ලිපියක සඳහන් කරමින් ජේදයක් නිම කළේ, "වැඩි දෙනෙක් ගොඩනැගිලි ගැනම උනන්දුවෙහි. බිඳ දැමිලි ගැන උනන්දුවන්නෝ ඉතා ටික දෙනෙකි", යන පිරුළෙහි. "ගොඩනැගිල්ල" සසර වඩන සංස්කාරයන් හැටියටත්, "බිඳදැමිල්ල" විසංස්කාර වූ නිර්වාණය හැටියටත් ගත්කල මේ පිරුළ අතිශයින්ම අර්ථවත්ය.

සති-සම්පජ්ඣයෙන් යුතුව හැම ක්‍රියාවක්ම කිරීමට කෝවිද හිමියෝ නිතරම වෑයම් කළහ. එහි අඩුපාඩුවකින් වරදක් සිදුවූ විට තමන් තවම "අකෝවිද" බව සිතහමුසු මුහුණින් පිළිගත්හ. උන්වහන්සේගේ සරල

දිනවර්ෂාව හා සකිමත් ඉරියවු පැවැත්ම යෝගාවචර පිරිසට ද ආදර්ශයක් විය. "කෝවිද හිමියන්ගේ දර්ශන මාත්‍රයම ධෛර්යයකැ" යි විශ්වාසයෙන් තරමට ඒ ආදර්ශය මහඟු විය.

කෝවිද හිමියන් තුළ වූ නෛතික සංකල්පයෙහි ශක්තියත් කුණුරුවන් කෙරෙහි තුබුණු අවල ශ්‍රද්ධාවත් හෙළිකැරෙන සිද්ධියක් 1982 දී සිදුවිය. තමන්ගේ එකම පුත්‍රයා තමනට අහිමිවීම තවදුරටත් ඉවසිය නොහැකි වූ තැන රිලීජ් ගැන්ට් යූවල මිනිර්ගල නිස්සරණ වනය වෙත ළඟා වූයේ කෝවිද හිමියන් කෙසේ හෝ කැඳවාගෙන යෑමේ දැඩි අධිෂ්ඨානයෙනි. මහා මංගල සූත්‍රය උන්වහන්සේගේ ප්‍රියතම සූත්‍රයක් වූ බැවින් "මාතෘපිතෘ උපට්ඨානය" ට මේ ලැබුණු අවස්ථාව උන්වහන්සේ පැහැර නොහැරියහ. ඔවුනට ඉතා හොඳින් උපස්ථාන කරමින් දිවයිනෙහි දර්ශනීය ස්ථාන පෙන්වීමට ඔවුන් සමග සංචාරය ද කළහ. එහෙත් ආපසු සියරටට යාමට ඔවුන් කළ ඇවිටිලි වලට අවනතවූයේ උන්වහන්සේ නොවේ. ගරුතර මහෝපාධ්‍යාය මාහිමිපාණන් හමුවෙහි හැඩු කළලෙන් යුතුව කරුණු කියමින් කෝවිද හිමියන්ගේ දැඩි සිත මොළොක් කිරීමට ඔවුන් දැරූ ප්‍රයත්නය මුළුමණින්ම අසාර්ථක වූයේ මහා මංගල සූත්‍රයෙහි එන අටකිස් මහල් කරුණු අතරින් තිස් අටවැන්නම කෝවිද හිමියන්ගේ ඉලක්කය වූ බැවිනි.

"චුට්ඨසාස ලොක ධමෙමහි
විතතං යසා න කමපති,
අසොකං චිරජං බෙමං
එතං මංගල මුත්තමං"

"අටලෝ දහමින් පහස්තා ලද යමෙකුගේ සිත නොසැලේද, ශෝකයෙන් තොර ද, කෙලෙස් රජසින් තොරද, බිය රහිත ද, මෙය උතුම් මහලි.

සු.නි.බු.ප. 82 පිට

මෝරන හරය

"කුලයා කෙරෙහි ද ගණයා කෙරෙහිද නො ඇලී", සෙනසුනකට හෝ කුටියකට හෝ නොබැඳී, අසභිගචාරීව විසීමට කෝවිද හිමියෝ අදිටන් කරගත්හ. වාරිකාවේ වැඩිම කරමින්ද, වඩාත් විවේකී සෙනසුන්වල මද

කලක් වැඩ වෙසෙමින්ද, මෙම පිළිවෙත අනුව දිවිගෙවීමට උන්වහන්සේ යොමුවූයේ 1984 දී පමණය. ගාලු දිස්ත්‍රික්කයේ ඕපාත රජවන්ගල වන සෙනසුනෙහි උන් වහන්සේ වැඩ විසුවේද මේ අවදියේදීය. තමන් වහන්සේ ගේ නිවන් පරමාර්ථය මුදුන් පත් කරගැනීම පිණිස වනගතව, ඒකචාරීව, කාය-ජීවිත නිරපේක්ෂකව වීයඹී වැඩිය යුතු බව ක්‍රමයෙන් උන්වහන්සේට වැටහී ගියේය. සිංහරාජ කැලයට වැඩම කළ උන්වහන්සේ ඒකචාරීව මුනි ප්‍රතිපදාවට නැඹුරුව එහි විවෘත ගල්ලෙනක වැඩ වෙසෙමින් සැකසුම් දෙකක් පමණ ඇත ගොදුරු ගමට පිටුසිඟා වඩිමින් විවේක සුබයෙහි සිත අලවා මාස කිහිපයක් එහි ගත කළහ.

"එකං චරන්තං මුනිං අප්‍රමන්තං
 නින්දා පසංසාසු අවෙධමානං
 සීහං ච සඤ්ඤ අසන්ත සන්තං
 වානංච ජාලමහි අසජ්ජමානං
 පදුමංච තොයෙන අලිමපමානං
 තෙනාරමඤ්ඤඤසමන්තඤ්ඤතෙය්‍යං
 තං වාපි ධීරා මුනිං වෙදයන්ති."

මුනි.සු.සු.නි.බු.ජ. 64

"එකලාව හැසිරෙන, මොනෙය්‍ය ධර්මයෙන් යුක්ත වූ, නින්දා ප්‍රශංසායෙහි නොසැලෙන්නාවූ, සිංහයෙකු සෙයින් ශබ්දයන්ගෙන් කැතිනොගන්නාවූ, දැලෙහි සුළං සෙයින් නොබැඳෙන්නා වූ, දියෙන් නොකැවරෙන පියුමක් සෙයින් කාමයන්හි නොකැවරෙන, අනුනට මහ පෙන්වන, අනුන්ගෙන් මහ පෙන්වීමක් නොපතන, හෙතෙම, මුනිවරයෙකැයි පණ්ඩිතයෝ දනිත්."

ගුණ - සුවඳ

සිංහරාජ කැලයෙහි වනසතුන් මැද අහිතව එකලාව විසීමෙන් ලත් අත්දැකීම්වලින් පොහොසත්ව නිස්සරණ වනයට වැඩම කළ කෝවිද හිමියන් එහි කලක් වැඩවිසීමෙන් පසුව ඊළඟ විවේක වාසය සඳහා තෝරාගත්තේ මාතලේ දිස්ත්‍රික්කයේ ලග්ගල ප්‍රදේශයයි. 1985 නොවැම්බර් මාසයේදී උන්වහන්සේ ඒ ප්‍රදේශයට වැඩම කොට පළමුවෙන්ම හෙට්ටිපොල කිවුලවාඩිය විවේක සෙනසුනෙහි නතර වූහ. ඒ අතර මොරගහඋල්පොක ගම්වාසී සැදහැවත් දායක පිරිස උන්වහන්සේගේ අපිස් පැවැත්මට සර්ලන

පරිදි විවේකී වන පෙදෙසක ඉලුක් සෙවිලි කළ කුඩා මැටි කුටියක් තනා පුජා කළහ. පුවක් පටි ගසා සෑදූ ඇඳ මැස්සක් හා එයින්ම සාදන ලද කුඩා මේසයක් පමණක් ඇති හරිහැටි දොරක් පවා නොමැති මේ කුටියෙහි උන්වහන්සේ සතුටින් වැඩවෙසෙන අන්දම ඒ පළාත්වාසීන්ගේ සුදුමයට හේතු විය. නිතර අවට ගැවසෙන අලියාක්, අසළ හොල්මන් කරන වළහාක්, කුටියේ ඇඳෙහි ඇඳෙන විසකුරු සර්පයාක්, කෝවිද හිමියන්ගේ නිවන් සිත පුබුදු කරවන මරණසතිය මතුකර දුන්හ. එමෙන්ම, වනසතුන් මැද ගත කෙරෙන යෝගී දිවි පෙවෙතකට මෙක් සිතිවිලි උපකාරවත් වන අයුරුද සහජයෙන්ම දැඩි සිත් ඇති උන්වහන්සේට වඩ වඩා ප්‍රත්‍යක්ෂවන්නට විය.

ආර්ථික අංශයෙන් දිළිඳු වූ නමුත් ධාර්මික අංශයෙන් ශ්‍රද්ධා ධනයෙන් පොහොසත්වූ මොරගහඋල්පොත හා ඒ අවට ගම්වල පිත්වත්හු මේ ලැබුණු දුර්ලභ පුණ්‍ය ලාභයෙන් නිසි පල නෙලා ගත්හ. සැතපුම් දහයක් දොළහක් පමණ ඇත සිට "සුදු භාමුදුරුවන්ට" පිණිඬපාතය පුජා කිරීම සඳහා පා ගමනින් මොරගහඋල්පොතට පැමිණෙන සැදැහැවත්හුද වූහ. නැතිබැරිකම් නිසාම වාමි දිවිපැවැත්මකට යොමුවූ අවු-වැසි, සුළං මැද කටුක දිවි සටනක් ගෙන යන මේ සැදැහැවතුන් පිළිබඳව කෝවිද හිමියන් තුළ වූයේ ඉමහත් කරුණාවෙකි. තමන්ගේ සිතූම් පැතුම් හඳුනාගෙන තමනට බරක් නොවන පරිදි යථාලාභ සන්තෝෂයෙන් යුතුව වැඩ වෙසෙන 'සුදු භාමුදුරුවන්ගේ' සන්සුන් සකිමත් පිණිඬපාත වර්යාවම ඔවුන්ගේ හදපත්ලට කිඳා බසින 'නිහඬබණක්' විය.

'යථා පි හමරො පුජඨං
 චණණ ගතටං අහෙධයං
 පලෙති රසමාදාය
 එවං ගාමෙ මුනි චරේ"

පුජා වග්ග - ධ.ප. 49

"යම්සේ බමරා මල ද පැහැය හා සුවඳ ද නොනසමින් මල්පැණි හැරගෙන යේද, එසේ ම මුනි තෙම කුලයන් නොපෙළා. සැදැහැසිත් හා සුසිරිත් නොනසා පිඬු පිණිස ගමෙහි හැසිරෙන්නේය."

කෝවිද හිමියන්ගේ වර්තාදර්ශය අගය කළ හෙට්ටිපොළ උණගොල්ල සිරි සුමතිපාල භාවනා මධ්‍යස්ථානයේ සහ පිරිස උන්වහන්සේ ගිලන් වූ

අවස්ථාවන්හිදී ඉදිරිපත්ව හැම උපස්ථානයක්ම කළහ. දැඩි අධිෂ්ඨාන ශක්තියක් උග්‍ර වියඝීයක් නිසා උන්වහන්සේ බොහෝ විට රෝගතත්ත්වය උත්සන්නවනතෙක්ම ප්‍රතිකාර ගැනීමට උනන්දු නොවූහ. පිණිසිපාතයේ වැඩිය නොහැකි තරමට හිලන්වනතෙක්ම උන්වහන්සේගේ අසනීප තත්ත්වය දායකපිත්වතුන්හට දැන ගැනීමට පවා නොහැකිවූ අවස්ථාද විය. පෙණහළු හා සම්බන්ධ ආබාධයක් සහ මැලේරියා උණ උන්වහන්සේට බෙහෙවින් පීඩාකාරී විය.

රෝගපීඩා නිසා ලග්ගල ප්‍රදේශයේ තදවැසි ඇති කාලසීමාව මහ හැරීමටද කෝවිද හිමියන්හට අවශ්‍ය විය. සෞඛ්‍ය තත්ත්වය කෙසේ වෙතත් හැකිතාක් දුරට ඒකවිහාරීව වැඩවිසීමට උත්සාහ කළ උන්වහන්සේ ඒ කාලසීමාව ගත කළේ බුලත්සිංහල ප්‍රදේශයේ රබර් වත්තක් මැද කඳු මුදුනක පිහිටි කුටියකය. එම රබර් වත්ත හිමි සැදැහැවත් පරිත්‍යාගශීලී ඩඩ්ලි ප්‍රනාන්දු දායක මහතාට ප්‍රශ්නයක් වූයේ උන්වහන්සේට උපස්ථානය සැලසීම නොවේ. කරන උපස්ථාන පිළිගැනීමට උන්වහන්සේ කැමති කරවා ගැනීමය.

මොරගහඋල්පොතටද වඩා විවේකී පරිසරයක් රිසිව කෝවිද හිමියන් ඊරියගස්උල්පොත පිහිටි කුටියට වැඩම කළේ 1987 වසරේ මුල් භාගයේදීය. ඒ අවට ගම් රැසක පින්වත්හු එයින් පුණ්‍ය ලාභය සලසා ගත්හ. මේ වන විට ලග්ගල ප්‍රදේශය තුළ "යටිසුළහට මෙන්ම උඩුසුළහටද හමන" සුවඳක් උන්වහන්සේ කෙරෙන් පැතිරී තිබුණි. වාර්තාවේ වඩින අවස්ථාවන්හිදී විවිධ ප්‍රදේශවල වන සෙනසුන්හි හා විහාරස්ථානයන්හි ලැගුම්ගත් මේ "සුදු හාමුදුරුවන්ගේ" ගති පැවතුම්වලින් පැහැදුණු, උන්වහන්සේගේ උට්ඨාන වියඝීයෙන් හා "කළ‍්‍යාණ මිත්‍ර" උපදෙස්වලින් උත්සාහවත්වුණු, ඇතැම් සංඝයා වහන්සේලා පවා දිගුකලක් සිට හුරුපුරුදු දායක පිරිස්, දැරූ තනතුරු ආදිය අතහැරදමා වඩා විවේකී පරිසර කරා ඇදෙන්නට වූහ.

"සීල දසාන සමපනනං
 ධම්මධර්මං සච්චවෙදිනං
 අත්තනො කම්මකුබ්බානං
 නං ජනො කුරුනෙ පියං"

පියවග්ග ධ.ප. 217

"සපිරුණු සිල් හා නුවණ ඇත්තාවූ. දහම්හි පිහිටියා වූ, සිවු-සස් දන්තාවූ, අධිසීල සික්ඛා, අධිවිත්ත සික්ඛා, අධිපඤ්ඤා සික්ඛා යන කමාගේ වැඩෙහි යෙදුණු ඒ මහණ හට ජනයා ප්‍රිය කරයි."

කඳෙක තිලකුණු

වීසා කාල සීමාව දිගු කරගැනීම සඳහාත් උපාධ්‍යායයන්වහන්සේ බැහැදැකීම සඳහාත්, වසරකට වරක් කෝවිද හිමියන් නිස්සරණ වනයට පැමිණෙන දිනයක් විය. විශේෂයෙන්ම විදේශික ස්වාමීන්වහන්සේලා ඒ දිනය ගැන උදක් බලාපොරොත්තුවෙන් සිටින්නේ උන්වහන්සේ නැවත හමුවී භාවනාවට අදාළ ධර්ම කරුණු සාකච්ඡා කර ගැනීමට අවස්ථාවක් ලැබෙන බැවිනි. විවේකය ප්‍රිය කළ උන්වහන්සේ අවුරුද්දේ අනෙක් කාලය තුළ තම හිතවත් සංඝයා වහන්සේලාට හෝ නිස්සරණ වනය ඇසුරු කරන දායක මහතූන්ට හෝ තමන් වහන්සේ හමුවීමට අනුබල නුදුන්හ. 1987 දෙසැම්බර් 1 වෙනිදා කෝවිද හිමියන් නිස්සරණ වනයට වැඩම කරනු ඇතැයි දැනගන්නට ලැබුණු මේ දෙපිරිසම ඒ ගැන විශේෂයෙන් බලාපොරොත්තුව සිටියහ. එහෙත් නොසිතුවක්ම සිදුවිය.

වස්කාලය අවසන් කොට වාර්තාවේ වැඩම කිරීමට සුදානම් වෙමින් සිටි කෝවිද හිමියන්ට තදබල උණ රෝගයක් වැළඳුණි. සුළු බෙහෙත්වලින් මර්දනය නොවී උණ අංශක 105 දක්වා වැඩි වූ පසු, උන් වහන්සේ දායක මහතකු වෙත පැමිණ රෝහලින් බෙහෙත් ගෙන්වා ගැනීමට අදහස් කළේ. කෙසේ වෙතත් රෝග තත්ත්වය වඩාත් උග්‍ර වූයෙන් ඔක්තෝබර් 20 වෙනිදා සවස හෙට්ටිපොල රජයේ රෝහලට ඇතුළු වූහ. ඒ වන විට එම රෝහලෙහිම ප්‍රතිකාර ලබමින් සිටි හෙට්ටිපොල භාවනා මධ්‍යස්ථානයෙහිම වයෝවෘද්ධ ගරු ජිනානන්ද හිමියෝ උපස්ථානයට හුරු පුරුදු දැතත්, කුළුණුබර දෙනෙතක් 'සුදු හාමුදුරුවන්' වෙනුවෙන් කැප කළහ. තෙදිනක් නිරාහාරව බෙහෙවින් ගිලන්ව සිටි කෝවිද හිමියන්ට, 'බඩගින්න තිබේ නම් ආහාර ගන්නැයි' යි එදින සැන්දෑවේ වෛද්‍ය උපදේශයක් ලැබුණු නමුදු උන්වහන්සේ විකල් බොජුන් සිකපදය කැඩීමට නොසිතූහ. රාත්‍රී කාලය ද ඇඳ විටිටමට හේත්තු වී භාවනානුයෝගීව ගත කළහ. පසු දින අළුයම පහමාරට පමණ ළඟ ඇදේ සිටි ජිනානන්ද හිමියන්ට කථා කොට 'දානෙ ටිකක් ඇත්නම් හොඳය' යි පැවසූහ. දානය ගෙන ඊම සඳහා වහාම විහාරස්ථානයට කෙනකු යැවූ මුත් එය පමා වන බව සලකා ජිනානන්ද හිමියෝ "සුදු හාමුදුරුවන්ට" තේ කෝප්පයක් පිළිගැන්වීමට තැත් කළහ. එහෙත් එය සංඥාවකින් ප්‍රතික්ෂේප කළ උන්වහන්සේ අවසන් ගමනකට සැරසෙන ලෙසක් දැක්වූහ. ජිනානන්ද හිමියන් අතින් කඩිනමින් පෙවුනු ග්ලූකෝස් දියර හැන්දක් පමණක් වලඳා කෝවිද හිමියෝ හොදින් දෙ ඇස් ඇර බැලූහ. කය තැන්පත්කොට ගෙන දිගු හුස්මක් ගත්හ. සසුනට පණ පෙවූ ප්‍රාණවායුවක් ඒ හා සමඟම නිරුද්ධ විය.

"..... එවං භාවිතය බො රාහුල ආනාපානසනියා එවං බහුලීකතාය යෙ පි තෙ වර්මකා අසාස-පසාසා තෙ පි විදිතාව නිරුජ්ඣනි. නො අවිදිතා"

මහාරාහුලොවාද සු.ම.නි.
බු.ප. 2.150 පිට

".....රාහුලයෙනි, ආනාපානසනිය මෙසේ වැඩු කල්හි, මෙසේ බහුලකළ කල්හි යම් අවසාන ආශ්වාස-ප්‍රශ්වාස කෙනෙක් ඇද්ද, ඔවුහු ද ප්‍රකට වුවාහු මැ නිරුද්ධ වෙති, අප්‍රකට වුවාහු නිරුද්ධ නොවෙත්."

සිහිටටන

ආතුරවූ කයකින් එහෙත් අනාතුරවූ සිතකින් යුතුව දිවිමගෙහි තෙවැනි දශකය ගෙවාලීමටද පෙර වීරෝදාර කෝවිද හිමියෝ මෙසේ මෙලොව දිවි හළහ. කලක සිට පැවති පෙණහළු ආබාධයම උන්වහන්සේගේ අපවත්වීමට ආසන්න හේතුව වූ බැව් පසුව කරන ලද පරීක්ෂණයේදී හෙළි විය. උන්වහන්සේගේ ශ්‍රී දේහය ආදාහනය කිරීමට නීතියෙන් අවසර නොලැබුණෙන්, හෙට්ටිපොල භාවනා මධ්‍යස්ථාන භූමියෙහි තැන්පත් කිරීමට ගරු උපාලි පියනන්ද හිමියන් ප්‍රමුඛ එහි සහ පිරිස විසින් විධි විධාන යොදන ලදී. නෙයාර්මාණිකවූ සද්ධර්මයෙහි ජීවය තමන්ට හඳුන්වා දුන් 'සුදු හාමුදුරුවන්ට' තම අවසන් බුහුමන් දැක්වීමට ලග්ගල ප්‍රදේශවාසී සැදැහැවත්හු තෙදිනක් තිස්සේ භාවනා මධ්‍යස්ථානය කරා ඇදී ආහ. ඉන්පසුව, ඔක්තෝබර් 25 වෙනි ඉරුදින සවස විදේශික ස්වාමීන් වහන්සේලා දෙනමක් හා ඇමෙරිකන් තානාපති කායාර්යාලයේ කොන්සල්වරයාද ඇතුළු ගිහි-පැවිදි විශාල පිරිසක් මධ්‍යයේ ගරු කෝවිද හිමියන්ගේ ශ්‍රී දේහය පිළිබඳ අවසාන කටයුතු හෙට්ටිපොල භාවනා මධ්‍යස්ථාන භූමියෙහි දී ආගමික වාරිත්‍රානුකූලව සිදු කරන ලදී.

පසු දින, කෝවිද හිමියන් අවසන්වරට වැඩවිසූ ඊරියගස්උල්පොත කුටිය බැලීමට එහි වැඩමකළ ස්වාමීන් වහන්සේලා දෙනමකට, නිසල ශාන්ත ආරණ්‍ය පරිසරයක පිහිටි, මැටි බිත්ති තුනකින් හා පැළලි දෙකකින් ආවරණය වූ, තවමත් තපෝ ගුණ උණුසුම නොතිවුණු යෝගී කුටිය දක්නට ලැබුණි. එහි එක් පසෙක සුදු හිමියන්ගේ බඹයකුත් දැහැලක් දිගු කෙසහ සිරුර හරහට සැතපුම් කෙටි ඇඳ විය. පසෙක වැඩ දෙකක් තනිව පිරිමැසූ වාමි "මේස - පුටුව" විය. බිත්තියෙහි නිතර දෙනෙක් ගැටෙන තැනෙක එල්වා තිබුණු ආදර්ශ පාඨයක්ද විය.

"බණො වෙ මා උපවගා"

"බණාකීතා හි සොවනති"

"උතුම් මොහොත ඉක්ම යා නොදෙවු!"

"උතුම් මොහොත ඉක්මවුවාහු ශෝක කෙරෙත් මැයි"

අහස් කුස සිඹින උස් මැදුරුවල වෙසෙන, උඩු ගුවන් තලයට සඳවීමත් විදින, නොහිමි ඉසුරින් පිරි දිවිපෙවෙත් ගෙවන, විදෙස් රටක වැසි දනන් අතර, මාපියන්හට ප්‍රියමනාප එකැමැ පුත්, එකමැ දරු සේ ඉපිද, උපතින්ම හිමි පාරම්පරික ධනය, විදි සැප සම්පත්, ලද තනතුරු, අලුයමැලු කෙළ පිඩක් සේ හැර දමා, සොදුරු යොවුන් විශෙහි දී මැ, හඬන වැලපෙන මාපියන්ගේ කළුළු මුසු මුහුණු නොබලා ගිහිගේ හැරැපියා, පරකෙරෙක, දුරුරටෙක, යෝගී සෙනසුනෙක, කෙස් රැවුල් බහා, කසාවත් හැද, සම්බුදු සසුනෙහි පැවිදිවැ, කෙරුවන් එකම ධනය කොටගෙන, වල් බිහි වූ පිළිවෙත් මග හෙළි කරනු වස් වල් වැදී, රුදුරු වන සතුන් මැද මෙන් ගුණෙන් සිත්සනහා ගෙන, පිඩු සිභාලද කටුක අහර ලොවුතුරු මිහිරකින් හනා වළදමින්, පව්වේක රස, උපසම රස, දහම් පීකි රස-පී-කෙලෙස් ගිම් නිවාගෙන, අග්මුල් නොපෙනෙන සසරෙකැ කෙළවරක් දකින රිසින් දිව-රැ නොබලා, දිවි නොතකා, වෙර දරා, මහණ දම් පුරා, සසුන් කෙතැ සිල්-මල් පුබුදුවා, දැහැන් විදසුන් පලින් සරු කොටැ, සිහිසන් ඇතිවැ අවසන් හුස්ම හෙලා, වීරෝදාර යෝගාවචර චරිතාපදානයක් ඉතිරි කළ ඇමරිකන් කෝවිද හිමිපාණන්හට උපහාර ලෙසින් මිනිරිගල නිස්සරණ වනයේ යෝගාවචර පෑන් තුඩෙකින් නිමාවන සිහිවටනය මෙකෙකින් නිමියෙයි.

ගුරු - බැති - පුද

භාවනා ගුරුවරයකු හා භාවනා කිරීමට සුදුසු තැනක් ද යොයමින් සිටිද්දී, 1978 වසරෙහි අගභරයේදී අතිගරු මාහිමිපාණන් වහන්සේ මට පළමු වරට මුණගැසුණි. භාග්‍යයකට මෙන් මා සෙවූ කරුණු දෙකම එකම තැනකදී ඉටුවිය.

මාහිමිපාණන් වහන්සේ පිළිබඳව මට මුලින්ම ඇතිවූ හැඟීම් කෙබඳුදැයි කිවහොත් කෙටි කලකට යළිත් අවරදිගට ගොස්, ගිහිගෙයි දොර වසා දමා, ආපසු පැමිණ උන්වහන්සේ යටතෙහි පැවිද්ද ලබාගැනීමට, ඒම ප්‍රමාණවත් විය. උන්වහන්සේගේ දැනුමෙන් හැකි පමණ ලොකු කොටසක් මා සිකිත් උරා ගැනීමට තැත්දරමින්, උන්වහන්සේගේ මහපෙන්වීම යටතේ විසීමට ලැබීම එදා සිට මට අයත්වූ ශ්‍රේෂ්ඨ වරප්‍රසාදයකි.

කර්මස්ථානාචාර්යයන් වහන්සේ කෙනකුත් හැටියට කැපීපෙනෙන ගුණය හැරුණු විට, උන්වහන්සේ තුළ ඇති ගුණාංග අතුරෙන් මා වඩාත්ම අගය කොට සලකන ගුණය මෙහිලා වෙන්කැර දක්වනොත්, ඒ උන් වහන්සේගේ සැහැල්ලු සන්සුන් ආකල්පයයි. ඉතාම දුෂ්කර අවස්ථාවක දී පවා සන්සුන්ව, තැන්පත්ව, සිටීමට උන්වහන්සේ පොහොසත් වෙති. එහෙත් එහිදී උන්වහන්සේගෙන් පිටුපෑමක් හෝ ළ-දැඩි නොසැලකිල්ලක් ද කිසි විටෙක සිදුනොවේ. උන්වහන්සේ හමුවට පැමිණීම මෙහි-කරුණාමය කේන්ද්‍රයකට ඇතුළු වීමකි. එහි වත් කෙනෙකුට වඩාත් සරු වූ මානසික තත්ත්වයකින් යුතුව ඉන් පිටවීමට ලැබෙනු නිසැකය.

මනසෙහි දියුණුව පිළිබඳව බෙහෙවින් උදාසීන වූ ආකල්පයක් බලපවත්නා අවධියක, ඇත අතීතයේ පොත පතෙහි ලියැවී ඇති අන්දමේ උත්කෘෂ්ට තත්ත්වවලට ළංවීමේ හැකියාව තවමත් මිනිස් මනස තුළ ඇති බව ඔප්පුකරන ජීවමාන සාධක අතළොස්සෙන් එකක් දැන හඳුනාගන්නට ලැබීම මට විශාල ධෛර්යයක් වී ඇත.

මිනිර්ගල
නිස්සරණ වනය

මෙයට
ඇමරිකාවේ කෝවිද හික්ෂු

මෙයට වසර කීපයකට පෙර, අතිපුජ්‍ය මහෝපාධ්‍යාය මාහිමිපාණන් වහන්සේහට අභිනන්දන ග්‍රන්ථයක් වශයෙන් පිරිනැමීම සඳහා එකතු කරන ලද විශේෂ ලිපි සංග්‍රහයකට ගරු කෝවිද හිමියන් විසින් ඉංග්‍රීසි බසින් ලියන ලද ලිපියක මෙම සිංහල අනුවාදයද ඇතුළත් විය. එකී අභිනන්දන ග්‍රන්ථය මෙතෙක් එළි නොදුටු නමුදු මෙම ලිපිය විශේෂ ශීර්ෂ පාඨයක්ද සහිතව, මෙහි ඇතුළත් කරුණේ "ලේඛකයකු" නොවූ ගරු කෝවිද හිමියන් විසින් මුද්‍රණය සඳහා සැපයුණු "පළමුවන ලිපියක් අවසාන ලිපියක්" මෙය වන හෙයිනි.